

# MÁNAÐARBRÆV

SENDISTOVA FØROYA Í REYKJAVÍK

NOVEMBER 2015

## KOMANDI TILTØK

Sendimaðurin er í jólamánaðinum boðin til fleiri tiltøk. Hann verður við á móttøku í Japanska sendiráðnum, í sambandi við føðingardag Japanska keisarans – Akihito keisari. Er boðin til jólahald hjá japansku, ES og donsku sendiráðunum og á nýggjárshald hjá forsetanum.



Petur og Elsba taka mynd av vakra útsýni okkara á sendistovuni



## FER ÍSLAND ÚR SCHENGEN?

Kjak hevur tikið seg upp í Íslandi, hvørt Ísland skal halda fram í Schengen. Orsøkin til hetta, er støðan við flóttafólkum í Evropa og yvirgangurin í Paris seinasta mánað. Bæði forsetin og forsætisráðharrin hava givið til kennar teirra iva, um Ísland skal halda fram í samstarvinum. Ført verður m.a. fram, at tey ytru mörkini í Schengen ikki longur kanna fólkini, sum koma inn í Schengen økið. Tey ytru mörkini eru dottin niður.

Íslenski uttanríkisráðharrin, Gunnar Bragi Sveinsson, nevndi í hesum sambandi, at luttøka Íslands í Schengen er tikin upp til endurskoðan. Innanríkisráðharrin Ólöf Nordal hevur ført fram, at landið ikki skal øtast at kjakast opið um fyrimunir og vansar um Schengen. Men samstundis sigur hon, at politikkurin hjá stjórnini framvegis var at halda fram í markleysa økinum. Sum støðan sær út í lötuni, so er ivi sáddur um virði av Schengen samstarvinum í Íslandi. Hvat fer at henda er trupult at meta um, men málið verður óivað tikið upp í stjórnini í næstum.

## INNFLUTNINGSBANNIÐ GEVUR STÓRAN INNTØKUMISS

Íslenska fiskivinnan hevur mist nógvan pening orsakað av Russiska innflutningsbanninum. Serliga er tað makrel og sild. Undan hesum, var Russland størsti íslenski marknaðurin fyri fiskavørur, serliga makrel. Morgunblaðið vísir til týðandi fyrirkomulagur í fiskivinnuni sum siga, at teirra prísir fyri makrel vørur eru millum 30 og 35 % lægri í ár enn somu tíð í fjør.

## ÍSLAND HEIMSINS MINSTU KYNSGJÓGV 7. ÁRIÐ Á RAÐ

World Economic Forum Global Gender Gap flokkar Ísland sum nr. 1 á listanum yvir tað landið í heiminum, sum hevur minstan kynsmun. Frágreiðingin – Global Gender Gap Index 2015 – flokkar 145 búskapur í mun til hvussu væl kvinnuliga góðu gávurnar (talent) verða nýttar, grundað á búskapi, útbúgving, heilsugrundaðar og politiskar indikatarar.

Frágreiðingin sæst [her](#) (møguleiki er at velja lond og síggja úrslitini hvør sær)

## ÍSLENSKA HEILSUJÁTTAN 6. MEST VIRKNA Í EVROPA

Útreiðslurnar til heilsurøkt í Íslandi eru millum tær mest effektivt nýttu í Evropa sambært Economist Intelligence Unit's Healthcare Outcomes Index 2014. Kanningin flokkar 166 lond eftir upphæddini tey nýta til heilsurøkt fyri hvønn íbúgva og eftir teimum heilsuúrslitum, sum rokkin eru, grundað á faktorar, sum mettur livialdur og smábarnadeyði. Her kemur Ísland inn á eitt 6. pláss í Evropa. *Framhald →*



Jólatræið til Tórshavnar Kommunu verður saga av Dagur B. Eggertssyni, borgarstjóra Reykjavíkar

## Samband

### Sendistova Føroya í

### Reykjavík

Túngata 14

101 Reykjavík

+354 511 3200

reykjavik@tinganes.fo

[www.tinganes.fo](http://www.tinganes.fo)

Finn okkum á [Facebook](#)



Tað er ikki neyðturviliga upphæddin sum gevur besta útbýtið. Til dømis nýtir Danmark 6.307 USD pr. Íbúgva, meðan Ísland einans nýtir 3.865 USD, men Ísland liggur munandi betri í flokkingini.

Frágreiðingin sæst [her](#) (møguleiki er at velja lond). Grafiskt er kanningin lýst [her](#)

## ÍSLAND 12. RÍKASTA LANDIÐ

Sambært 2015 Legatum Institute Prosperity Index, sum flokkar 142 lond og fevnir um 96% av heimsins fólkatáli og 99% av BTÚ, so liggur Ísland á einum 12. plássi. Eyðkennini fyri flokkingina eru hesi: Búskapur, íverksetari & møguleikar, stýrisskipan, útbúgving, heilsustøða, trygd og tryggileiki, persónligt frælsi og sosialur kapitalur. Tá tað ræður um búskapin, so fær Ísland bert eitt 31. pláss í ár i heiminum. Fyri trimum árum síðani var tó talan um eitt 61. pláss. Hinvegin so liggur Ísland á einum 4. plássi tá tað kemur til íversetari & møguleikar og á 2. plássi, tá tað ræður um trygd og tryggileika.

Meira um úrslitið sæst [her](#) (trýst á landið, so sæst úrslitið undanfarnu trý árinum)

## LØNARHÆKKING HJÁ TÍ ALMENNA

Lønarráðið avgjórði á fundi tann 17. november at hækka lønina hjá forseta Íslands, ráðharrum, altingsmonnum, dómrum og stovnsleiðarum landsins, ið hoyra undir ráðið, um 9,3%. Sambært avgerð lønarráðsins, er hækkingin afturvirkandi til 1. mars 2015. Sum dømi, fer mánaðarlønin hjá forsætisráðharranum upp í 74.000 DKK. Mánaðarlønin hjá forseta Íslands verður 123.000 DKK, Altingslimir fáa nú knapt 37.000 DKK um mánaðin og mánaðarlønin hjá ráðharrunum er nú áleið 66.200 DKK.

Les meira [her](#)

## LANDIÐ KEYPIR ÍSLANDBANKA

Ætlanir eru um at landið keypir Íslandsbanka. Kreditorarnir hjá Glitnir hf., ISB Holding, ið eigur Íslandsbanka, skjóta upp at landið keypir allan partapening Glitnis í Íslandsbanka, sum er 95%. Landið eigur í lötuni 5% í bankanum. Eginogn Íslandsbanka var í endanum av juni 2015 um 9,8 mia DKK.

Les meira [her](#)

## EVROPA-TALVKAPPING Í REYKJAVÍK

Europakapping fyri landslið í talvi 2015 fór fram í Laugardalshöll í Reykjavík 12-22 novembur. Hetta er størsta talvtiltak, sum hildið hevur verið í Íslandi síðani 1972, tá kenda kappingin „Einvíggi aldarinnar“ í talvi millum russiska Boris Spassky og amerikanska Bobby Fischer fór fram í Laugardalshöll. 36 europeisk landslið, harímillum Ísland, luttóku. Russland vann kappingina, meðan Armenia vann silvur og Georgia bronsu. Ísland endaði á 19. plássi og legði seg harvið á odda av norðanlondunum, meðan Noreg endaði á 21. plássi, Finland á 25., Svøríki á 28. og Føroyar á 35.

Les meira [her](#) og [her](#)



Forsætisráðharrinn Sigmundur Davíð Gunnlaugsson vitjaði UNESCO í sambandi við COP21

### ÍSLENSKA LUTTØKAN Í COP21

Hin 30. november byrjar árlega ráðstevnan um burðardyggja menningu, COP21 ella United Nations Climate Change Conference, í París. Almenna Ísland sendir í hesum sambandi eina delegatión, ið telur 15 fólk. Harímillum er Sigmundur Davíð Gunnlaugsson, forsætisráðharri, Sigrún Magnúsdóttir, umhvørvismálaráðfrú, Gunnar Bragi Sveinsson, uttanríkisráðharri við fylkjum teirra, og eitt umboð fyri vinnuáráðið. Endamálið við ráðstevnuni er at skriva undir altjóða sáttmála um umfatandi minking av vakstrarhús-gassi, ið er atvoldin til veðurlagsbroytingar. Sambært [www.icelandmonitor.is](http://www.icelandmonitor.is) hevur Ísland avgjørt at luttaka við EU og Norra í einum felags máli at minka um útlát við 40% innan 2030.

Les meira [her](#) og røðan hjá forsætisráðharranum undir COP21 [her](#)



### ÍSLAND ALTJÓÐA BJARGINGARSTØÐ

Ísland hevur, saman við Kanada, Svøríki, Finnlandi, USA, Danmark og Russlandi, skrivað undir stovnsetanina av “Arctic Coast Guard Forum” hin 30. oktober. Samstarvið er gjørt fyri at kunna veita kollektivt tilfeingi fyri at fremja tryggum og umhvørvissvinnarligum virkseminum í sjókinum í Arktis. Hetta orsakað av hækkaða siglingaraktivitetinum í Arktiska økinum, í sambandi við at fleiri ferðamannaskip koma hendaveg, ið er ein tann størsti vandin fyri dálking í økinum. Í hesum samstarvinum hevur Ísland ein virðismiklan leiklut, tá ein altjóða bjargingarstøð ætlandi skal vera gjørd í Íslandi.

Les meira [her](#)



Íslenski og vietnamesiski uttanríkisráðharrarnir hittast

### FORSETIN OG UTTANRÍKISRÁÐHARRIN Í ASIA

Íslenski forsetin, Ólafur Ragnar Grímsson og uttanríkisráðharrin Gunnar Bragi Sveinsson hava verið í Asiu um mánaðarskiptið okt/nov, og vitjaðu í hesum sambandi eisini í Vietnam. Almenna vitjanin bar við sær ymiskt kjak millum partarnir, um ymisk samfelagøki. Tað konkræta sum kom burtúr vitjanini var undirskrivaður sáttmáli við vietnamesiska útflutnings- og vinnuáráðharran um íslenskt-vietnamesiskt samstarv innan jarðhitaorku.

Les meira [her](#)

### Virksemi hjá sendistovuni (brot)



Sendimaðurin, borgarstjórin o.o. hittust til hugnaligu lötuna í skógini

### JÓLATRÆIÐ FRÁ REYKJAVÍK TIL TÓRSHAVN

Hin 11. november varð sendistovan boðin við út í skógarøkið Heiðmørk, har jólatræið til Tórshavnar Kommunu skuldi fellast. Borgarstjórin sjálvur, Dagur B. Eggertsson, sagaði træið við einari motorsag, og nógv fólk vóru komin saman til hugnaligu lötuna. Eftir at træið var felt, fingu vit ketilkaffi, hangikjöt, pylsur og breyð. Nú stendur træið á Vaglinum í Tórshavn, og varð tendrað leygardagin til ársins høgtið.

Les meira [her](#) og [her](#)



## HAVNAR HANDVERKSMEISTARAFELAG Á VITJAN

Nevndin fyri Havnar Handverksmeistarafelag vitjaði sendistovuna 23. november. Næstformaðurin í Havnar Handverksmeistarafelag er eisini formaður fyri Føroya Handverksmeistarafelag. Nevndin ynskti at hoyra um virksemi hjá sendistovuni og hoyra eitt sindur um, hvussu føroyskar fyrirtøkur skulu bera seg at, fyri at koma á íslenska marknaðin. Bæði undir og eftir framløguna var áhugavert kjak og sjónarmið. Eftir heimkomuna fingur vit eina heilsan frá Havnar Handverksmeistarafelag, sum takkaði fyri vitjanina og framløguna og greiddi okkum frá, at felagið á næsta nevndarfundi fór “at práta um, hvussu byggifyrirtøkur kunnu brúka sendistovurnar.”



## VITJAN AV NEVDINI Í ATLANTIC AIRWAYS

Nevndin og leiðslan hjá Atlantic Airways vitjaðu sendistovuna 26. november og ynsktu at fáa kunning um virksemi hjá sendistovuni. Í hesum sambandi hevði sendistovan útvegað tøl, sum m.a. vísti hvussu nógv ferðafólk komu til Íslands loftvegis og hvørjum landi tey komu úr. Av teimum knappari 1 mió. ferðafólkum, sum komu umvegis Keflavíkar flogvøll í 2014, vóru 180.000 bretar, sum er tað land, sum hevur flest ferðafólk í Íslandi. Við tað, at Atlantic Airways bæði flýgur til Bretlands og til Íslands, so vóru møguleikar umrøddir, hvussu felagið kundi fáa lut í hesum skjótt vaksandi ferðabólki. Aftaná helt nevndin í felagnum nevndarfund í fundarhøllum hjá sendistovuni.



Í sambandi við báðar vitjanirnar varð politikkurin hjá nýggja landsstýrinum, serliga marknaðarføring av føroyskari vinnu og leikluturin sendistovurnar í hesum sambandi, umrøddur. Bæði Handverksmeistarafelagið og Atlantic Airways hildu at hetta var skilagott og áhugavert.



## ALTJÓÐA DAGUR

Starvslesandi, Katrina Eyðunsdóttir Hansen, var fyri sendistovuna við á Altjóða Degi á Háskóla Íslands 12. november.

Við tilfari frá Fróðskaparsetrinum um Bachelor og Master útbúgvingar og summarskeið í føroyskum málið, vøkrum faldarum frá Visit Faroe Islands og Green Gate, komu nógv fólk framvið til eitt prát. Áhugin tyktist stórir, og nógvir faldarar vóru farnir burturav tá liðugt varð.

## SENDISTOVA FØROYA Í REYKJAVÍK

Túngata 14  
101 Reykjavík